

---

## Алесь Жамойцін

---



...А ў небе сьвітае.  
І ў кветцы сьвітае.  
А ў сэрцы баліць...

---

## Замаўляю Свабодай!

**Аз есм!**

Аз – есм! І аз – буду!  
Праз Грунвальд і Воршу я род свой вяду.  
Князёў, ваяводаў сваіх — не забуду, —  
Хоць прыйдзеца есьці адну лебяду.

Аз – есм! І аз – буду!  
Ня скрасьці сьвятла Еўфрасіньні сьвятой.  
Скарынавых рытмаў сягонья здабуду,  
І верш загрыміць мой Біблейскай хадой.

Аз – есм! І аз – буду!  
Ты сьмецьце, ты попел, чарвяк ты і гной, —  
Заходзіца крыкам чужынец-прыблуда.  
Аз – есм! Непарыўна з зямлёю маёй.

Аз – есм! І аз – буду!  
Дзядоўскага дрэва галіну вяду.  
Я родных імёнаў сваіх — не забуду, —  
Хоць прыйдзеца есці адну лебяду!..

### **Я твару спакой у душы сваёй**

Я твару спакой у душы сваёй;  
Зацкаванаму дню – пагібельлю.  
У душы – спакой, і вакол – спакой;  
Словам з цемры дарогу выбелю.

Нада мною – Бог і са мною – Бог;  
Супраць – хто на дарозе знойдзешся?!  
Запраданцам стаць калі ты і змог, —  
Сваёй злосьцяю – сам і зойдзешся...

Я твару спакой у душы сваёй;  
Зацкаванаму дню – пагібельлю.  
У душы – спакой, і вакол – спакой, —  
Мо яшчэ каго з цемры выбаўлю...

### **Замаўляю Свабодай!**

Першым разам, добрым часам,  
І на ўсе вякі з дабром;  
Замаўляю словам шчасным  
Хату родную з дваром.

Услаўляю, замаўляю  
На кудзелі і мячы  
Ўсіх, каго прыпамінаю  
І каго ўжо – не змагчы...

Па дзядоўскім крэўным Дрэве  
Словам-думкаю сную:  
Я і ў Полацку, і ў Крэве  
І ваюю, і гаю...

Цесьлі, воі, ваяводы,  
Ці зазвычай – мужыкі, —  
Замаўляю ўсіх Свабодай  
Ад вякоў і на вякі!

**Змый, царыца-Вадзіца, змый!..**

Вадзіца-царыца-ачышчэньніца,  
Праз зямельку маю працякаеш,  
Белы камень сьціраеш,  
Пясочак змываеш.

Змый з Радзімы маёй, Ачышчэньніца,  
Недавяркаў рахманых і псоту,  
Адрачэнцаў ад мовы роднай, —  
Змый, царыца-Вадзіца, змый!..

Змый бясьсьледна, Вада-ачышчэньніца;  
Змый і зноў скрозь зямлю працякай,  
Белы камень, Вадзіца, сьцірай  
І пясочак змывай...

**Я – зямля, Паветра, Вада і Агонь...**

Я – Зямля.  
Бо пясок часьцяком на зубах заскрыпіць,  
Калі кідаюць вобзем і вучаць як жыць.

Але я – і Паветра.  
Бо на стро́ме і ветры адчайна стаю  
І свабодную песьню складаю-пяю.

Я – Вада.  
Што з зямлі на паверхню  
крыштальна бруіць,  
А, даплыўшы да мора, магутна  
штарміць.

Але я – і Агонь.  
Што з вугельчыка сьмела  
у цемру глядзіць;  
І яго не засыпаць, яго не заліць...  
Ён гарыць! Ён гарыць!  
Ён гарыць!..

**А ў небе сьвітае...**

Сьвітае ў небе.  
Сьвітае ў кветцы.

Сьвітае ў сэрцы.  
Штодзённага хлеба  
Раздадзена ў клетцы  
Па ўрэзанай мерцы.

Адзін пахваляе.  
Другі праклінае.  
А трэці маўчыць...

А ў небе сьвітае.  
І ў кветцы сьвітае.  
А ў сэрцы баліць...

### **Я ва ўсім...**

Я ў травінцы-красавінцы;  
Я ў пячынцы-крышталінцы;  
Я і ў лісьціку зялёным;  
Я і ў промні бласлаўёным;  
Я і ў кропельцы вадзіцы,  
Што загадкава зіхціцца;  
Я – што гэты верш натхніла;  
Я ва ўсім. Я — Божа сіла...